

ບົດທີ 53

ການທ່ອງທ່ຽວ



ຫັດອ່ານ



ການທ່ອງທ່ຽວ ແມ່ນການເດີນທາງຈາກບ້ານຈາກເຮືອນ ເພື່ອໄປພັກຜ່ອນຢູ່ອນໃຈ, ທ່ຽວຊົມສິກສາຫາຄວາມຮູ້ຢູ່ສະຖານທີ່ຕ່າງໆ ອາດຈະເປັນຕ່າງເມືອງ, ຕ່າງແຂວງ ຫຼື ຕ່າງປະເທດກໍເປັນໄດ້. ນັກທ່ອງທ່ຽວອາດຈະໃຊ້ເວລາພັກເຊົາຢູ່ສະຖານທີ່ນັ້ນໆ ໜ້ອຍ ຫຼື ຫຼາຍມື້ ໄດ້ຕາມຄວາມຕ້ອງການ.

ປັດຈຸບັນ, ປະເທດໃດກໍກຳລັງແຂ່ງຂັນກັນພັດທະນາສະຖານທີ່ອັນມີຈຸດເດັ່ນຂອງຕົນໃຫ້ເປັນແຫຼ່ງທ່ອງທ່ຽວ ແລະ ໂຄສະນາໃຫ້ທົ່ວໂລກຮູ້. ຢູ່ປະເທດໃດກໍຖືວ່າການທ່ອງທ່ຽວເປັນທຸລະກິດ ແລະ ອຸດສາຫະກຳທີ່ສຳຄັນເພາະມັນນຳລາຍໄດ້ມາສູ່ປະເທດຊາດ, ທ້ອງຖິ່ນ, ສັງຄົມປະຊາຊົນໃຫ້ມີວຽກເຮັດງານທຳ. ສຳລັບປະເທດເຮົາ ເພິ່ນກຳລັງຊອກຫາແຫຼ່ງທ່ອງທ່ຽວທີ່ມີຈຸດເດັ່ນມາສະເໜີ ເພື່ອດຶງດູດນັກທ່ອງທ່ຽວທັງພາຍໃນ ແລະ ຕ່າງປະເທດມາໃຊ້ບໍລິການເຊິ່ງມີແຫຼ່ງທີ່ສຳຄັນຄື:

1. ແຫຼ່ງທ່ອງທ່ຽວທາງທຳມະຊາດໄດ້ແກ່ ພູຜາປ່າດົງ, ຫ້ວຍນ້ຳລຳເຊ, ນ້ຳຕົກຕາດທີ່ສວຍງາມ ແລະ ສັດປ່ານານາຊະນິດ.

2. ແຫຼ່ງທ່ອງທ່ຽວທາງປະຫວັດສາດ, ປູຊະນິຍະສະຖານ, ວັດວາອາຮາມ ແລະ ບູຮານສະຖານ.
3. ແຫຼ່ງທ່ອງທ່ຽວທາງວັດທະນະທຳ ອິດສະຫຼະປະເພນີໄດ້ແກ່ຜົນງານສິລະປະຫັດຖະກຳຕ່າງໆ, ບຸນປະເພນີ ແລະ ວິຖີຊີວິດຂອງຊົນເຜົ່າ.

ແຫຼ່ງທ່ອງທ່ຽວເຫຼົ່ານີ້ ເປັນສະຖານທີ່ສຳຄັນໃນການດຶງດູດນັກທ່ອງທ່ຽວເຂົ້າລາວ ເຊິ່ງເປັນການສ້າງລາຍຮັບໃຫ້ແກ່ປະເທດຊາດຢ່າງຫຼວງຫຼາຍ.

ດັ່ງນັ້ນ, ອົງການທ່ອງທ່ຽວແຫ່ງຊາດຈຶ່ງໄດ້ພັດທະນາສິ່ງອຳນວຍຄວາມສະດວກໃຫ້ນັບ ນັ້ນບໍ່ດີຂຶ້ນ ແລະ ຊຸກຍູ້ປະຊາຊົນຜະລິດເຄື່ອງຂອງທີ່ລະນຶກໃນທ້ອງຖິ່ນທີ່ເປັນເອກະລັກຂອງຕົນ ໄວ້ບໍລິການນັກທ່ອງທ່ຽວ ເຊິ່ງຈະເປັນລາຍຮັບເພີ່ມໃຫ້ແກ່ຄອບຄົວອີກດ້ວຍ.

ອະທິບາຍສັບ

- ໂຄສະນາ : ປ່າວໃຫ້ຮູ້, ປະກາດໃຫ້ຮູ້.
 ນານາ : ຕ່າງໆ.
 ວິຖີຊີວິດ : ວາດການດຳລົງຊີວິດ.

ຄຳຖາມ

1. ການທ່ອງທ່ຽວແມ່ນຫຍັງ?
2. ໃນປະເທດເຮົາມີແຫຼ່ງທ່ອງທ່ຽວທີ່ສຳຄັນດ້ານໃດແດ່?
3. ເພື່ອເປັນການສ້າງລາຍຮັບໃຫ້ແກ່ປະຊາຊົນ ອົງການທ່ອງທ່ຽວແຫ່ງຊາດເຮັດຫຍັງແດ່?

ຫັດແຕ່ງ

ບົດລາຍງານ

ການລາຍງານ ແມ່ນການສະເໜີຜົນຂອງວຽກງານດ້ວຍປາກເປົ່າ ຫຼື ການຂຽນ ຕໍ່ຄູປະຈຳຫ້ອງ ຫຼື ຜູ້ອຳນວຍການເຊັ່ນ: ການເຮັດກິດຈະກຳຄົ້ນຄວ້າເປັນກຸ່ມ, ການ ໄປຫັດສະນະສຶກສາ, ການອອກແຮງງານ ແລະ ອື່ນໆ.

ຂັ້ນຕອນການຂຽນບົດລາຍງານ

ການຂຽນລາຍງານ, ຜົນງານຄວນດຳເນີນຕາມຂັ້ນຕອນດັ່ງນີ້:

- ບັນທຶກ ແລະ ເກັບກຳລວບລວມຂໍ້ມູນກ່ຽວກັບຜົນງານ ຫຼື ສິ່ງທີ່ຈະລາຍງານ ເຊັ່ນ: ສະຖິຕິ, ຈຳນວນຜົນງານ...
- ອ່ານຂໍ້ມູນຕ່າງໆ ທີ່ເກັບກຳໄວ້ອີກເທື່ອໜຶ່ງ.
- ສ້າງໂຄງຮ່າງຂອງບົດລາຍງານໂດຍຫຍໍ້ໄວ້ກ່ອນ, ຈັດລຽງລຳດັບຂອງຫົວຂໍ້ທີ່ຈະລາຍງານວ່າອັນໃດຄວນລາຍງານກ່ອນ ອັນໃດຄວນລາຍງານຕາມຫຼັງ.
- ລົງມືຂຽນລາຍງານຕາມໂຄງຮ່າງ ແລະ ແບບຂອງບົດລາຍງານ.
- ອ່ານບົດລາຍງານຄືນອີກຄັ້ງໜຶ່ງກ່ອນຈະສົ່ງ.



ຂຽນຫວາຍ

ຈົ່ງຂຽນຫວາຍເລີ່ມແຕ່ປັດຈຸບັນ... ວິຖີຊີວິດຂອງຊົນເຜົ່າ.

ຄຳຖາມ

1. ແຫຼ່ງທ່ອງທ່ຽວທາງທຳມະຊາດ ມີອັນໃດແດ່?
2. ແຫຼ່ງທ່ອງທ່ຽວທາງວັດທະນະທຳ ຮີດຄອງປະເພນີ ມີອັນໃດແດ່?
 - 1) ຈົ່ງເລົ່າເລື່ອງຄືນ.
 - 2) ຈົ່ງຂຽນຄືນເລື່ອງໂດຍຫຍໍ້ຕາມທີ່ໄດ້ເລົ່າໃສ່ໃນປື້ມຂຽນຂອງຕົນເອງ.

ສ.ວ.ສ
ສະຫງວນລິຂະສິດ